

# Ħarsa lura, u tnejn 'il quddiem

Dr John Baptist Gauci

Segretarju Ġenerali



Fil-ħajja mgħagġla li qed ngħixu lllum, fejn kulhadd irid ilaħħaq ma' mitt ogġett u jekk jista' jkun fl-istess ħin, huwa faċli li wieħed jidhol f'rutina u ftit li xejn jieqaf ftit biex jirrifletti u jippjana. U dan b'mod speċjali għal dawk li jkunu nvoluti f'xi għaqda volontarja bħalma hi tagħna, fejn minbarra li tkun trid tlaħħaq max-xogħol tiegħek, forsi xi *part-time*, il-familja u xi delizzju, trid tiddedika ukoll ħin biex tagħti daqqa t'id skont il-bżonnijiet tal-għaqda. It-tentazzjoni hi li nippruvaw nieħdu l-ħajja ġurnata b'ġurnata, jew jekk inħarsu xi ftit 'il quddiem, naraw biss ftit 'il bogħod, forsi nipplanaw sal-festa li ġejja. Izda naħseb u nemmen illi wasal iż-żmien li l-għaqdiet volontarji, fosthom is-soċjetajiet mużikali, jibdew jaħsbu iktar fit-tul u jippjanaw id-destinazzjoni li jixtiequ li l-għaqda tagħhom tilhaq fi żmien 'il bogħod, bħal pereżempju, f'għaxar snin. Mhux xi kuncett ġdid dan, anzi wieħed li ilu jintuża l-iktar, imma mhux biss, minn organizzazzjonijiet fis-settur privat.

Nistħajjilkom tgħidu li f'għaxar snin min jaf x'jista' jinqala' u kif għad jinbidlu ċ-ċirkustanzi. Veru u kollu minnu. U huwa propju għalhekk li hemm bżonn iktar ta' pjan fit-tul. Hemm bżonn li l-għaqdiet volontarji tagħna jkunu ċerti li l-futur ma jbezzagħhomx, u mod ta' kif jistgħu jippreparaw irwieħhom għall-gejjieni hu billi jfasslu pjan strateġiku illi jagħti direzzjoni fit-tul. Permezz ta' dan il-pjan ikunu qed jirrikonoxxu x'jagħmilhom differenti minn soċjetajiet oħra kemm f'setturi differenti imma wkoll fl-istess settur, bħal ngħidu aħna dak mużikali, jindirizzaw il-kompetizzjoni li għandhom minn entitajiet oħra fuq livelli differenti, bħal dak finanzjarju u amministrattiv, u jidentifikaw għaqdiet li magħhom jistgħu jiżviluppaw u jsostnu pjan ta' koperazzjoni għall-benefiċċju ta' dawk kollha nvoluti.

Mhux qed nipprova nagħti l-impressjoni li din hija xi haġa faċli jew li ma gġibx problemi magħha. L-ewwel nett, fejn hemm grupp ta' persuni miġbura

flimkien, bil-fors li se ssib opinjonijiet differenti, u iktar iva milli le, kontrastanti u kompletament opposti għal xulxin. Min hu nvolut f'xi kumitat, dan jarah u jesperjenzah b'mod kontinwu, għax bejn għaxar min-nies jaf ikun hemm ħdax-il opinjoni differenti! Imbagħad hemm l-interessi tal-membri tal-għaqda u tal-komunità ingenerali, li jippretendu, u ħafna drabi bir-raġun, li l-għaqda tkun iktar viżibbli billi ttella' iktar attivitajiet ta' fejda u ta' interess għas-segwaci tagħha u għall-poplu kollu. Dan ikun ifisser illi r-riżorsi li huma diġà limitati u skarsi, ikunu jridu jiġġebbu kemm jistgħu, kemm jekk huma dawk finanzjarji kif ukoll dawk umani.

Izda danakollu m'għandux jaqta' qalb id-dirigenti ta' dawn l-għaqdiet, għax naħseb li l-benefiċċji li jgħorr miegħu l-proċess biex ikollok l-għanijiet tiegħek ċari għal kulhadd huma ikbar u aktar prezzjużi mid-diffikultajiet li tista' tiltaqa' magħhom fit-triq sabiex tagħmel dan. Il-pjan strateġiku jista' jinkludi diversi aspetti u għandu jkun imsejjes fuq il-passat tal-għaqda u madwar l-iskop li għalih kienet imwaqqfa, imma b'mod prominenti u ċar irid jindirizza l-viżjoni tal-għaqda għas-snin li ġejjin. Biex nagħti eżempji prattiċi għal għaqda bħalma hi tagħna, jista' jinkludi fih pjan sabiex inkomplu nżidu n-numru ta' bandisti tal-post u membri tal-kor u ninkoraġġuhom biex jibqgħu attivi tul is-sena kollha u mhux biss fil-ġranet tal-festa, pjan ta' kif nistgħu ntejbu u nagħmlu iktar sostenibbli t-tagħlim tal-mużika u nħajru iżjed studenti biex jibdew jistudjaw il-mużika b'mod serju, u pjan li permezz tiegħu nħarrġu zgħażaġh fit-tmexxija tal-għaqda u noffrullhom esperjenza ħajja ta' dan.

Pjan strateġiku jagħti l-għodda tant siewja lil kwalunkwe għaqda sabiex tippjana b'mod effiċjenti, u mhux f'sitwazzjoni ta' paniku, kif din tista' tamministra mhux biss in-nies u r-riżorsi materjali tagħha, izda, forsi iktar importanti minn hekk, kif

tibni u ssaħħaħ ir-relazzjonijiet tagħha mal-partijiet interessati kollha, sew jekk membri ta' xi sotto-kumitati, soċi, dirigenti ta' għaqdiet oħra, entitatijiet pubbliċi u privati, gvern lokali, u l-komunità b' mod generali.

Hija x-xewqa tiegħi illi, bħala segretarju generali ta' din l-Għaqda tant għażiża għalina, nara li l-Kumitat Direttiv il-ġdid, mahtur iktar kmieni din is-sena, jiehu din id-direzzjoni ta' tmexxija fejn l-ippjanar fit-tul jidhol iktar u b' mod iżjed prominenti fil-kultura tagħna. Ninsab konvint illi l-akbar eżami għalina bħala dirigenti ta' kwalunkwe għaqda volontarja huwa kemm aħna kapaċi nfaslu pjan ċar ta' fejn

irridu niehdu l-għaqda li giet afdana lilna u li naħdmu biex inwassluha lejn dik id-destinazzjoni.

Nemmen fermament illi huwa biss permezz ta' pjan strateġiku fit-tul, billi nagħtu titwila lura imma tnejn 'il quddiem, illi l-Għaqda Mużikali Imperial tkompli tkun iktar rilevanti fis-soċjetà tal-lum, tkompli tattira iżjed benefatturi, u tibqa' tispira iktar nies biex jissieħbu magħna biex inkomplu nibnu fuq dak li hallewlna missirijietna għall-ġid tal-generazzjonijiet preżenti u futuri.

Nawgura l-festa t-tajba lil kulhadd, festa li tkompli tgħaqqadna flimkien bħala soċjetà u bħala poplu wiehed madwar il-Bambina.



## Ta' Peter

Bar, Restaurant &  
Games Room

*Specialising in  
Maltese Cuisine*

&

*Fresh Fish Dishes.*

Ġorġ Borg Olivier Str.  
Il-Mellieħa - Malta  
Tel: 21 523537

## Christopher Sciberras

86 Triq l-Għoljiet  
Il-Mellieħa

Car & Truck Batteries  
Delivered to your door

### 7966 6623

## BELLA VEDUTA

grocery & confectionery  
Mr & Mrs D. Vella

*Bella Veduta  
Triq ta' Masrija  
Il-Mellieħa  
Tel: 21521306*

*delilabhvella@hotmail.co.uk*